

## శి వా ని త

సాయం సమయం.

వసుధ వరండాలో పేము కుర్చీల్లో చేరగిలబడ్డి కూర్చుని వుంది. ప్రక్కన స్త్రీలు గ్లాసులో చిక్కటి కాఫీ కమ్మగా పొగలు కక్కుతూ వుంది. కొద్ది కొద్దిగా నోట్లోకి తీసుకుని ఆ వేడి, ఆ ఘుమ ఘుమ అనుభవిస్తూ తాగుతూంది ఆమె. కాళ్ళ దగ్గర సీజర్ పడుకుని వుంది. తోక కూడా కదలడంలేదు. యోగనిద్ర కాబోలు....

వసుధ కళ్లు వరండా నానుకుని వున్న విరజాజి మీదకు వెళ్ళాయి. ఏదో తెలియని అనందానికి ఒడలంతా పులకరించినట్లు ఆ తీగనిండా తళుక్కు మంటున్న తెల తెల్లటి మొగ్గలు, కొనదేరిన మొగ్గలు, అరవిచ్చిన లేలేత ఎరుపు మొగ్గలు.

‘శరచ్చాం పేయ పుష్పాభ నాసికాయై-’ !

శరత్కాలపు సంపెంగ మొగ్గవంటి నాసిక కలదానా-అని శ్రీలలిత వర్ణన లలో ఒకనామం. అదెంత అందమైన ముక్కో.... ఎంతో తమైన రూపమో.

అల్లాంటి అందమైన నాసికమీదటా, ‘తారాకాంతి తిరస్కారి నాసా భరణం’ ట ! నక్షత్రాన్ని వెక్కిరించే ముక్కు పుడక!

ఓహో ఎంత గొప్ప ఊహ....

ఊహేనా-?

“ఎవరు నేర్పేరమ్మ ఈ కొమ్మకూ పూలిమ్మనీ రెమ్మ రెమ్మకూ-”

అక్కడికి తెలిసిన కృష్ణశాస్త్రి గీతాన్ని సుశీల కాబోలు పాడుతోంది.

ప్రకృతి రమణీయతను పొందికగా పదాలలో ప్రాధానిక కవిత - ఆ కవితను మధురంగా పాడిన ఆస్వరం-ఆగానం పంచిన ఆనందం-ఇదంతా ఒక విరాట్ స్వరూపానికి అవతారాలు కావూ-

వసుధ ముక్కుమీద ఈగ వారింది. దాన్ని తోలడంతో ఆమె ఆలోచన తెగింది.

ప్రక్కన చూస్తే కాఫీ చల్లారి వుంది.

“మొదటి వేడిమీద తాగితేనే కాఫీ రుచి.... ఒకసారి చల్లారిన దానిని మళ్ళీ వేడిచేస్తే దాని రుచి తగ్గిపోతుంది...” అని తానంటే రత్నాకర్ ఒప్పుకోలేదు.

“నిజమే ! రెండవసారి డైరెక్టుగా స్టవ్ మీద పెడితే కొద్దిగా రుచి మారుతుంది కానీ, వేరే గిన్నెలో నీళ్లుకాస్తూ ఆ వేడినీటి మధ్య ఈ కాఫీని వుంచితే - దానికి వేడి, వాసనా వస్తాయి. సెంట్ పర్సెంట్ గ్యారంటీ!” అన్నాడు. అని అలాచేసి చూపించాడు. నిజమే! ఇలాటి వాటిల్లో రత్నాకర్ మాట కొట్టిపారేయడానికి వీలులేదు. సాక్షాత్తుగా నలభీముల వారసుడు.

చల్లారిన కాఫీని చేత్తో పట్టుకుని వంటింట్లోకి వెళ్ళింది వసుధ. రత్నాకర్ పద్ధతిలో వేడి చేసుకుంది. మళ్ళీ తాగుతూ ముందు గదిలోకి వచ్చి కూచుంది. రత్నాకర్ స్విమింగ్ పూల్ కెళ్ళి చాలా సేపే అయింది. ఈ పాటికి వస్తుండాలి.

ఎదుట పుస్తకాల షెల్ఫ్ మీద నల్లటి ఫినిష్ లో పేపియర్ మేషీ ఆర్థ నారీశ్వరుడి విగ్రహం వుంది. దానిని చూడగానే ఆమె పెదవులమీద మొలక నవ్వాకటి మెరిసింది.

వీడాదిక్రింద తంజావూర్లో ఆ సాయంకాలం వేళ బజారు వెంబడి తిరుగుతోంటే "పూంపుహార్" దుకాణం కంటపడింది. ఇద్దరూ లోపలికి నడిచారు.

పేపియర్ మేషీ విగ్రహాలు చాలా అందమైనవెన్నో వున్నాయి. అందులో సరస్వతి విగ్రహం తన కెంతో నచ్చింది. కొందామంది.

"కాదు — ఆ నటరాజుబొమ్మ చూడు, ఎంత బాగుందో —" అన్నాడు రత్నాకర్.

"వీణాపాణి అంటే విద్యకు సంగీతానికి సంకేతం" అని తానంటే "నట రాజు అంటే ఎవరనుకుంటున్నావు? The Lord and master of dance — నృత్యంలో ఒక భాగమే సంగీతం.... తోంతధిగణతో...." అని రత్నా ఒక చేయి పైకి విసిరి, ఇంకొక చేత్తో ఒక ముద్ర నభినయించాడు. షాపు వాళ్ళంతా చూస్తున్నారన్న సంతోషం ఏమీలేకుండా.... అతడంటే! ఎంతటి గంభీరమైన వ్యక్తిత్వమో అంతటి కుర్రతనపు చేష్టలు.

అప్పుడిహా నుదుట గంధంరేఖలు ధరించిన ఆ షాపులోని సేల్స్ మెన్ సలహా ఇచ్చాడు. "రెండూదా తీసుకోండి మీ....టూ హాండెడ్ రూపీస్ కూడా కాదు.."

"మా సమస్య అది కాదు కుశందవేలూ! మా డ్రాయింగ్ రూం షెల్ప్ మీద ఒకటంటే ఒక బొమ్మకే చోటుంది." అన్నాడు రత్నాకర్.

"నాపేరు కుశందవేలు కాదు సామీ, కందసామి —" అని సవరించిన కందస్యామి ఒక్క నిమిషం ఆగి, రాజీ పథకం క్రింద, ఎక్కడో లోపలి నుంచి తీసి చూపించాడు.... "ఇందండ - ఈ అర్ధనారీశ్వరుడి బొమ్మను ఎత్తుకోండి.... ఇద్దరికిం చా సరిపోవును -" అన్నాడు. కుడివైపు అమ్మవారు.

ఎడమవైపు అయ్యవారు.

ఇద్దరూ ఏక శరీరంలో ఇమిడిన ఆ ప్రతిమ చూడడానికి అసహజంగా వుంది.

కానీ...

సహజం అంటే మనకు తెలిసినదీపరిచయ మయినదేనా? అయితే మరిమనకు తెలియనిదంతా?

- తాను రత్నాకేసి చూస్తే అతడు నొసలు ముడితో ప్రశ్నించాడు.

తన కళ్ళల్లో ఏం చదివాడో ఏమో కాని "నిండా బాగుడాది కందప్పా.... పొట్లం కట్టిసి ఇచ్చుడు.... ఇంక దుడ్డు ఎక్కడ ఇస్తును?" అని సేల్స్ మెన్ మాటల్ని ఇమిటేట్ చేస్తూ మాట్లాడాడు.

ఆరాత్రి హోటల్ గదిలో చెప్పాడు రత్నా. "వూ! 'వాగర్థా వివ సంవృక్తో' అన్న కాళిదాసు శ్లోకం చెప్పే, వాక్కు అర్థము కలిసిన ఏక రూపానికి ఇది ప్రతిమ. ఆ రెండు సగాలు కలిసిన నిండుదనం తెలియాలంటే, తపన వుండాలి. తపస్సు వుండాలి. పోగొట్టుకున్న సగంకోసం నిరంతరం పరితపించే అర్థభాగం వేదన నేనెరుగుదును వసూ - నేనెరుగుదును..." భావానికి మాట ఒక రూపం అయితే శరీరం అంతకన్న నిండైన అర్థం చెప్పగలదని రత్నాకర్ చెప్పిన ఆనాటి - మాటలు ఈక్షిణాన పలికినట్లున్నాయి.

సగభాగంగా జీవించడం తాలూకు అసమగ్రతా దాని వేదనా తనకు తెలుసు. ఆవేదన తీరిన అనంతమైన క్షణంలోని పరిపూర్ణతా తనకు తెలుసు. కళ్ళు మూసుకుంది వసుధ.

కొలం వెనక్కు మళ్ళింది.

పదహారేళ్ల వసుధ కూచునివుంది మంచంమీద.

మల్లెలమాల లాగుతున్నాయి మంచం చుట్టూ.

కొని మనసునిండా భయాల చింపిరి జుత్తులు, సంశయాల పీలికలు వేలాడుతున్నాయి.

అగ్రొత్తులు వేడి పొగలను కక్కుతున్నాయి.

ఆ ఉదయం ముహూర్తం వేళ అతడు తనచేయిపట్టుకున్నప్పుడే కంపర మనిపించింది. నీటి బిందెలో ఉంగరం పడేసి వెతకమన్నారు వధూవరులిద్దరినీ వెతకబోగా-అతడు తన చేయి గిచ్చాడు; చేతిని వెనక్కు తీసేసుకుంది. 'ఆహా పెళ్ళికూతురు ఓడిపోయిందోచ్'- అంది, ఆయనగారి బంధువర్గంలో ఒక ఇల్లాలింగాడు.

ఎందుకిది, ఏమిటిదంతా, తాను కాలేజి ఎందుకు మానేయాలి. ఈ అర్థం కాని, అవసరంలేని చికాకు కోసం.

గందరగోళంగా వుంది మనసు.

అతడు వచ్చాడు.

"సుధా" అని ఎంతో గారాముతో ఆమె చేతిని తన చేతిలోకి తీసు కున్నాడు. ఏవేవో మాటలు పలికాడు. అవేమీ ఆమె చెవి కెక్కలేదు.

రెండు చేతుల మధ్య ఆమెను తీసుకోబోయాడు. ఆమె గిరుక్కున కదలి దూరంగా వెళ్ళి నిల్చింది.

"ఎందుకు సుధా...కోపమా....భయమా? ఇటు చూడు. నువ్వంటే నా కెంతో ఇష్టం-" అతడు మళ్ళీ సమీపించాడు.

-అగ్రొత్తులు పూర్తిగా కాలి బూడిదగా నేలరాలాయి.

ఆమె శరీరమంతా రగిలింది; మనసు నుసిగా మిగిలింది. జడపువ్వులన్నీ చెల్లా చెదరయ్యాయి.

ఆమె లేచింది. నిలబడింది. అద్దంలో తన్ను తాను చూచుకుంది. తన శరీరం మీద ద్వేషం కల్గింది. ఏదో ఎత్తునుండి తన్ను క్రిందకు పడదోసి నది ఈ శరీరమే—అన్న కోపంతోబాటు ఏడుపూ వచ్చింది.....ఆమంచం మీద నిద్రపోతున్న ఇంకొక శరీరాన్ని చూస్తే పరమ అసహ్యం వేసింది.

కళ్ళాత్తుకుంది. చీర సర్దుకుంది. పువ్వులన్నీ విడిలించుకుంది. మొహం తుడుచుకుంది. మనసు ముడుచుకుంది. తలుపు నెమ్మదిగా తెరిచి బయటకు అడుగు వేసింది.

పెళ్ళిపనులతో అలసిపోయి అందరూ నిద్రపోతున్నారు. నూతి దగ్గరకు వెళ్ళింది. చేదతో నీళ్ళు తోడుకుని నెత్తిమీంచి పోసుకుంది. పదేపదే పోసుకుంది. సిగమీద నుంచి, భుజాలమీద నుంచి జారి, జాలువారి, కాలు వలై పారిన ఆ జలాలతోబాటు తాను షేషనం అయినట్లనిపించింది అమెకు. కళ్ళమీదనుండి పడుతున్న నీటిధారల కిటికీగుండా ఆకసంలో చంద్రుడు తునాతునకలుగా కన్పించాడు.

బాధాగ్నిగుండంలో కమిలి, కుమిలి, కరిగి ద్రవించిన మనసు జుగుప్సతో గట్టిగా రాయిలా అయింది.

తన గదిలోకి వెళ్ళితల తుడుచుకుంది. వేరే చీర చుట్టుకుంది.

అప్పుడొచ్చింది అమ్మ.

“ఎంతల్లీ, ఏమయింది ?” అని గాభరాగా అడిగింది.

ఆమె ఒక్క నిమిషం ఏమీ మాట్లాడకుండా చూచింది. మరునిమిషం అమ్మగుండెలో తలదాచుకుంది. తనకే తెలియదు ఎక్కడనుండి వచ్చిందో అంత ఏడ్చు - “వద్దమ్మా - వద్దు - నాకొద్దు” నివ్వెరపోయిందా తల్లి.

ఆ మరురోజుదయం వసుధకు నూటరెండు డిగ్రీల జ్వరం.

తతంగాలన్నీ ఒక విధంగా ముగించారు. అందరూ ఎవరి దారిని

వారు వెళ్ళారు.

“అమ్మాయికి నయమవగానే దిగబెట్టండి -” అంది అత్తగారు.

“వస్తాను సుధా ! ఆరోగ్యం జాగ్రత్త -” అన్నాడతడు.

వసుధ కళ్ళయినా తెరవలేదు.

ఆమె ఆరోగ్యం మామూలవడానికి నెల పట్టింది. అయితే ఆమె వారింటికి వెళ్ళనుగాక వెళ్ళను అంది. వాదించారు, రోదించారు, అరిచారు, అప్రతిష్ఠన్నారు, పాపమన్నారు, కాని చస్తానుగాని వెళ్ళను అంది.

“ఇంకా అమ్మాయి ఆరోగ్యం సర్దుకోలేవంటూ నాన్నగారు వియ్యంకుడికి రాశారు.”

“అయితే నేను వచ్చే ఆదివారం వస్తున్నా .... వచ్చి మద్రాసు తీసుకు వెళ్తాను, స్పెషలిస్టుకు చూపిస్తా” నని వుత్తరం రాసిన ‘అల్లుడు’ రాలేకపోయాడు.

వాళ్ళ వూళ్ళోనే స్టేషన్కు ఆలస్యంగా వచ్చి కదలిపోతున్న రైల్వేకొటోయి, రైలు చక్రాలకు పట్లాలకు మధ్యపడి కన్నుమూశాడతడు.

తల్లిదండ్రులు భోరుమన్నా, అంతా అగమ్యగోచరంగా వున్నా వసుధకు మనసెందుకో తేలికన్పించింది. తన అంతరాంతరాల్లోని మొర ఎలా విన్పించింది ? ఎవరికి విన్పించింది ? అయ్యోపాపం .... అతగాడు, తనకతడిమీద ద్వేషం ఏమీలేవే ? ఎందుకిదంతా ఇలా జరగాలి ! తనెంత తరకు బాధ్యురాలు ? తన కేదో కొత్త బిరుదు నిచ్చారే, అంటే ఏమిటి ? వన్ను శాసించడానికి వీళ్ళంతా ఎవరు ? మనుసును తెలుసుకోలేని, తెలుసుకోవడానికి యత్నించని ఈ మాట్లాడే మరబొమ్మలకు తనమీద హక్కేమిటి ?

అన్నయ్య ఒక్కడే నిలబడ్డాడు తన ప్రక్కన.

చాలు ! వాడు దేవుడు.

మద్రాసు వెళ్ళింది. హాస్టల్లో వుండి చదువుకుంది. ఎం. ఏ. పూర్తి చేసింది. అడ్వర్టయిజింగ్ & పబ్లిక్ రిలేషన్స్ డిప్లొమా తీసుకుంది. హైదరాబాద్లో ఒక అడ్వర్టయిజింగ్ ఏజన్సీలో కాపీ రైటర్గా చేరింది.

అక్కడో కాలేజీలో లెక్చరర్ నీల స్నేహితురాలయింది. ఇద్దరూ కలిసి హాస్టల్లో ఒకే గదిలో వుంటున్నాడు. నచ్చినపని, మంచి ఆఫీసు, కావలసినంత జీతం, ఇష్టం వచ్చినట్లు బ్రతకడం - హాయిగా వుంది.

జీవితం మారింది. ప్రపంచం ఒకప్పుడున్నంత ఇరుకుగా చీకటిగా లేదు. తన బంధువర్గం, తన చిన్నవూరు, ఆవూళ్ళో వాళ్ళ ఆలోచనలు - తలచుకుంటే జాలివేస్తుంది.

కాని .... కొన్నాళ్ళయ్యాక -

లోలోపల .... ఇంతేనా జీవితమంటే అని అడుగుతున్నట్లుగా వెలితి లాంటిది మొదలయింది. అది ఫలానా అని తెలియడంలేదుగాని ఏక్కడో ఏటో కలవడంలేదు. వృత్తపు పరిధి ఏక్కడో తెగినట్లు, అంతా పరిధే అయి కేంద్రమేలేనట్లు .... ఏమిటో తేలని ఒక అపరిపూర్ణతాభావం నల్లటి మబ్బులా పెరుగుతున్నట్లనిచ్చింది.

ఒకనాడు —

ఒక దుస్తుల ఎగుమతి కంపెనీవారి కోసం అడ్వర్టయిజింగ్ 'కాపీ' రాయాలని కూర్చుంది షనుధ, ఎదుట ఆర్ట్వర్క్ డిజైన్ వుంది. కంపెనీ వారి సాహిత్యం వుంది. ఆ ఆర్ట్వర్క్లో వున్న ఫోటోలో నిల్చుని వున్నాడతను, అలవోకగా, తీవిగా, అ కంపెనీవారి చొక్కాతొడుక్కుని - - వేళ్ళ సందున సిగరెట్ కాలతుండగా -

ఆ కళ్ళల్లోనివి అయస్కాంతాలా !

చ .... ఇలా ఫోటోలకు శరీరం అమ్ముకునే వ్యక్తికో వ్యక్తిత్వమా !  
తనకే విచిత్రం అనిపించింది. ఒక్క క్షణం ఆరాధించబోయిన  
మనసు మళ్ళీ క్షణం అలా క్రిందతోసి కాలరాచిందెందుకని ?

- ఆ రోజుకి 'కాపీ' తయారవలేదు.

ఓ పదిరోజుల తర్వాత కాబోలు -

ఉదయం ఆఫీసులో ఎం. డి. గదిలోకి వెళ్ళగానే ఆయన "వసుధా !  
మీట్ మిస్టర్ రత్నాకర్" అని పరిచయం చేశారు.

ఆ కళ్ళిటు తిరిగాయి. అవే !

"నైస్ టు మీట్ యు -" నిదానంగా, స్పష్టంగా వున్నాయి మాటలు.  
తాను అలాటివే ఏనో పలికి బయట పడింది.

- ఇంకో రోజు సాయంత్రం ఏదో పెళ్ళికి వెళ్ళి రాత్రి తొమ్మి  
దింటికి తాను టాంక్ బండ్ బస్ స్టాప్ దగ్గర నిల్చునివుంది. స్టాపులో ఒక  
ముసలాయన తప్ప ఇంకెవ్వరూ లేరు. డిసెంబర్ చలివలన కాబోలు  
రోడ్డంతా నిర్మానశ్యంగానే వుంది.

"గుడివెనింగ్ మేడమ్ -"

తిరిగి చూచింది.

"రత్నాకర్ ని. ఆ రోజు మీ ఎం. డి. గారి గదిలో -"

"ఎసెస్ !" అందిగాని అతడు వెళ్ళిపోతే బాగుండుననిపించింది.

"మీరేమీ అనుకోకపోతే మిమ్మల్ని నా బైక్ మీద 'డ్రాప్' చేయ  
గలను -"

"నో థాంక్స్ !"

"మీ ఇష్టం" తొమ్మిదిన్నరవుతోంది ఈ వేళప్పుడు బస్సులు సరిగా  
వస్తాయో, కావోనని ...." అతగది కెందుకట ?

"భరణాలేదులెండి; వెళ్ళగలను."

మోటార్ బైక్ సడెన్ గా స్టార్ట్ చేసుకుని వెళ్ళిపోయాడు.

— వెళ్తానని చెప్పనుకూడా లేదు. బాగా 'హార్ట్' య్యాడేమో ....  
అది తొమ్మిదీ నలభై చూపించింది. ముసలాయనకూడా లేదు. బస్ రాదను  
అది నడిచివెళ్ళిపోయాడు కాబోలు.

ఆటోలు రంయ్ మని వెళ్తున్నాయి. సినిమా జనాన్ని మోసుకు వెళ్తు  
న్నాయి కాబోలు, ఆగడంలేదు.

వాచీ చూచుకుంది. పదికి పది నిముషాలు.

దేవుడు పంపిన వరంలాగున ఒక్క ఆటోవచ్చి తనదగ్గర ఆగింది.

ఆ వెనకే మోటార్ బైక్ మీద అతనున్నాడు. "మీకోసమే తెచ్చాను  
వెళ్ళండి. అటువైపు ఏవో కత్తిపోట్లు గొడవలు మొదలయ్యాయి. జాగ్రత్తగా  
వెళ్ళండి ... ఇదిగో ఆటో, ఆమె ఎక్కడికి వెళ్ళాలో భద్రంగా తీసు  
కెళ్ళు."

ఎక్కి కూచుంది. ఆటో కదిలింది.

దారిమధ్యలో తన వెనకాలే మోటార్ బైక్ వస్తున్నట్లనిపిస్తే వెనక్కు  
చూచింది, కాని ఏమీ కనపడలేదు.

హాస్టల్ దగ్గర దిగి, డబ్బివ్వబోతే ఆటోవాడు - "అయ్యగారు దస్  
రూప్యా ఇచ్చినమ్మా -" అన్నాడు.

వసుధకు ఒళ్ళుమండింది.

మరురోజు అఫీసుకు వెళ్ళగానే అకవుంట్స్ క్లర్క్ చేతికి పదిరూపాయ  
లిచ్చి అతడి అడ్రసుకు ఎం. ఓ. చేయించింది.

ఇంకోరోజు బంధువులింట్లో పెళ్ళికి వెళ్తూ నీల బలవంతంచేస్తే తనూ  
వెళ్ళింది.

ఆ తతంగాలు, ప్రదర్శనలు, వేళాకోళాలు, తిండ్లు తనకు నచ్చవు కాని నీలకోసం వెళ్ళింది. భోజనాల బంతిలో కూర్చోక తప్పిందికాదు. రెండువందల మందికన్న ఎక్కువే కూర్చున్నారు. ఆడామగా ఓ పదిమంది హడావిడిగా వడ్డిస్తున్నారు. వారిలో రత్నాకర్ కన్పించాడు. ఆతడు తన్ని చూశాడా !

ఏమో - ఇటురాలేదు. మాట్లాడలేదు. అయినా తనకేంబాధలేదు - అనుకుంది వసుధ.

మరోసారి.

- వేరే కంపెనీవారి వస్తువొకదానికోసం Campaign తయారు చేయడం కోసం తమ ఆఫీసులో ఎం. డి. విషువ లైజర్, అకౌంట్స్ ఎగ్జిక్యూటివ్, తాను చర్చకోసం సమావేశం అయ్యారు. ఆ గ్రూప్లో రత్నాకర్ కూడా వుండడం తనకు ఆశ్చర్యం కల్గింది.

తనేదో 'స్టోగన్' చెబుతే, దానిమీద ఎం. డి. అతడికేసి చూచి "మీరేవంటారు రత్నాకర్ ?" అని అడగడం తనకు చాల విరాకన్నించింది.

ఒక mere model ని ఇలాంటి intellectual చర్చల్లో పాల్గొన నివ్వడ మేమిటి ?

రత్నాకర్, తాను చెప్పిన స్టోగన్లోని మేలిఅంశాల నెత్తిచూపించి, ఏ పాయింట్ బలహీనంగా వుందో వివరించి, కొద్ది మార్పులతో దానినే అంతకన్న శక్తివంతంగా రూపొందించే సరికి - తనకు కోపంతోబాటు ఆశ్చర్యం కూడా కల్గింది. 'ఉత్తబాడీ' యే కాదు, 'బ్రెయిన్స్' కూడా వున్నట్లున్నాయి.

- సమావేశం ముగిశాక ఎం. డి. ని విడిగా కలిసినప్పుడు - "సార్ ! ఆ మోడల్ రత్నాకర్ని మన 'డిస్కషన్స్' లోకి రానిస్తారేమిటి ?" అని అడిగింది.

ఎం. డి. పాసార్డిగారు నివ్వెరపోయి చూస్తూ - "పిచ్చితల్లీ ! నీకా రోజు పూర్తిగా పరిచయం చేయలేదేమో .... రత్నాకర్, సరదాగా నేనడిగితే ఆ షర్ట్ కి మోడలింగ్ లో చేశాడు కాని, అతడు ప్రొఫెషనల్ మోడల్ కాడు. He holds an electromics degree from the States. ఇవాళ మనం 'డిస్కస్' చేసింది ఆయన కంపెనీ ప్రొడక్ట్ -"

"సారీ నర్ !" అని తన గదివోకి వచ్చింది. ఎందుకు, తనకెందుకీ గొడవంతా -

— ఇంకోసారి, శనివారం సాయంకాలం బిర్లాగుడి కెళ్ళారు తనూ నీలా, అక్కడ కనుపించాడతడు. తన్ను చూశాడు. గుర్తించినట్లు అతడి కళ్ళు చెప్పాయి కాని అతడు మాట్లాడలేదు.

"నమస్కారమండీ !" అని తాననడం తనకే ఆశ్చర్యం అన్నిం చింది. రెండు చేతులతోనూ నమస్కరించాడు అతడు. నీలను పరిచయం చేసింది.

"మీకు కూడా శనివారాలూ, వెంకటేశ్వరుళ్ళూ వున్నారన్నమాట -" అని అడిగింది నీల.

"శనివారమే ఉపవాసం వుండితీరాలన్న నియమం ఏదీలేదు. తప్పని సరిగా ఆలయం వెళ్ళాలనీ వుండదు, వెళ్ళాలన్నించినపుడు వెళ్తానంటే. ఈ ఎత్తు, ఈ శుభ్రత, ఈ వాస్తుశిల్పరీతి అహోదకరంగా వుంటాయి." అన్నాడు.

"అడికాదండీ నే నడిగింది... మీరు అసలు దేవుడున్నాడని నమ్ము తున్నారా, లేదా ?" అని నిలదీసింది నీల - మరి లాయర్ గారి కూతు రాయె....

"ఆదంత సులభంగా చెప్పగల జవాబు కాదునుమండీ ... అలా కూచుందాం రండి ..."

కూర్చున్నారు.

“కనపడేది పదార్థం. ప్రత్యక్షంగా కనపడనిది శక్తి. కాని అవి రెండూ ఒకటేనని నేటి సైన్సు చెబుతుంది. సూక్ష్మణులోకంలో జరిగే సృష్టి సంహారాలను చూస్తుంటే పదార్థం అనేది శక్తి కెరటాలమధ్య అతి తాత్కాలికంగా వుండే సంబంధం మాత్రమే అని తేలుతుంది. కనుక నమ్మడానికి ప్రమాణం ఏది? ఇండ్రియాలా? లేక వాటి కతీతమయిన ఇంకోటి దేదయినానా?” అంటూ మొదలుపెట్టి క్లాసికల్ ఫిజిక్స్, క్వాంటమ్ మెకానిక్స్ చెప్పి, కాంతివేగంకన్న ఎక్కువ వేగంగా సమాచారం అందే ప్రయోగం వివరించి, సైకాలేజీలోకి గెంతి, ‘కలెక్టివ్ అన్ కాన్షస్’ గురించి చెప్పి - “నన్ను నేను నమ్ముతున్నాను. అంటే సిల్లీగా వుంటుంది. నమ్మను అంటే ఆబద్ధం అవుతుంది. కనుక నాలోనేను ఎప్పుడూ వుంటాను అని చెబితే కొంత బాగుంటుందేమో - దేవుడన్నా, శక్తి అన్నా ‘ఇన్’ అన్నా ‘నేనే’ గనుక మల్లెల వాసనను మల్లెలు తెలుసుకుంటాయా అనందిస్తాయా అన్నదానికి ఔ నంటే, మీ ప్రశ్నకు ఔననే చెప్పాలి. సారీఫర్ బోరింగ్ యూ -” అని నవ్వాడు. గాలికెగురుతున్న జుత్తును తోనుకుంటూ.

వసుధ కతడి మాటలన్నీ అర్థంకాలేదు. కాని అత డర్థమయినట్లన్నింటింది.

ముగ్గురు కలిసి దిగి, అతడి కోరికమీద హోటల్ కెళ్ళి భోజనం చేశారు, వారిని తన కారులో దిగబెట్టాడు.

నెలరోజు లయ్యాక -

ఒక సాయంకాలం గండిపేట చెరువు ఒడ్డున ఏవేవో కబుర్లు చెప్పుకున్నాక, లేవబోతుండగా రత్నాకర్ ఆమెచేయి పట్టి లేపాడు.

ఆ స్పర్శకు వసుధ హాలాహలం సెగ తగిలినట్లు విభ్రాంతురాలయింది.

ఆమె మొహంలోని మార్పు గమనించి ఆశ్చర్యపడ్డాడతడు.

కారులో ఆమె అతడికి తగలకుండా ఎంత ముడుచుకుని కూర్చుందో అతడు అంత జాగ్రత్తగానే వున్నాడు.

నాలుగయిదు వారాల పిమ్మట ఒకరోజు మధ్యాహ్నం "ఎల్లుండి కారులో మద్రాసు వెళ్తున్నాను, వస్తారా?" అని రత్నాకర్ అడిగితే, అలాగేనంది వసుధ.

దారిపొడుగునా ఎన్ని దృశ్యాలు, ఎన్ని సంఘటనలు, ఎన్ని కబుర్లు ....

మహాబలిపురం చేరారు. పల్లవుల రాతినిర్మాణపు ఆలయాలు, వాటి విధానాల వాస్తుశిల్ప విధానాలు, సముద్రతీర ఆలయ విశిష్టత - - అన్ని సవివరంగా చెప్పాడతడు.

సాయంకాలం అలలు పాదాలను తడుపుతుండగా ఆమె ఒడ్డున నిలబడి వుండి రత్నాకర్ సముద్రంలో ఈతకు దిగాడు. అతడు అలలతో పాటు పడుతూ లేస్తూ, చేపలా కనపడుతూ, కనపడకా ఆడుకుంటుంటే ఆమెకు భయంవేసింది.

ఈత ముగిశాక వచ్చాడు. ఇద్దరూ తీరంవెంబడే నడుస్తున్నారు. చీకటి పడింది.

కాస్పేపటికి సంద్రంతల్లి కన్న పండంటి పిల్లాడిలా నవ్వుతూ పున్నమి చంద్రుడు ఉదయించాడు.

అది చూస్తూ వుండిపోయింది వసుధ.

ఆమెనుచూస్తూ నిలబడ్డాడు రత్నాకర్.

ఆనందం అర్థవమై పొంగి పొరలి అఖిల సృష్టిని అభిషేకించగా - ఈ విశ్వమంతటికీ మిగిలినది వారిద్దరే అన్నట్లుగా వున్నారు,

అన్ని అర్థాలూ ఏకకాలంలో స్ఫూరించే అనిశ్శబ్దాన్ని చీలుకుంటూ పలికింది వసుధగొంతు.

“రత్నాకర్ !”

“చెప్పు వసూ !”

“కాలం ఈ క్షణందగ్గర నిలిచిపోతే ఎంత బాగుండును !”

అతడి చిరునవ్వు సముద్రపు అలమీద వెన్నెల తళుకులాగనిపించింది వసుధకు.

అతడేమి పలకలేదు.

ఆ రాత్రి ఎవరిగదుల్లోకి వారెళ్ళి పడుకున్నారు.

ఏ రెండింటికీ మెలకువ వచ్చింది వసుధకు.

బీచివైపున్న వరండాలోకి వెళ్ళి కూర్చుంది. ఎందుకో గతమంతా గుర్తుకొచ్చింది. తన మానసికస్థితి తలపు కొచ్చింది. ఏడుపు వచ్చింది. కట్టలు తెంచుకుని ప్రవహిస్తున్న ఆ ఏడుపుకు ‘వసూ’ అన్న రత్నాకర్ పిలుపు అడ్డుకట్ట వేసింది.

అతడు తనగదిముందు వరండానుండి పిలిచాడు. అక్కడనుండి ఇసుకలోకి గెంతి, వసుధ గది వరండాలోకి వచ్చాడు. ఆమెప్రక్కగా కుర్చీలో కూర్చున్నాడు. ఆమెచేతికి రుమాలు నిచ్చాడు.

ఏమ అడగలేదు; ఎందుకని ప్రశ్నించలేదు.

తనే చెప్పింది.

పెళ్ళిచూపుల దగ్గర్నుంచి. అతడలా పోవడందా, తనకు ఏదేదో అయిపోవడం అన్నీ చెప్పింది. చెప్పి చెప్పి అలసిపోయి చేరగిలబడికూర్చుంది. ఎదుటినుండి నిర్విరామంగా విన్పిస్తున్న సాగగ ఘోష ఆమె ఎదకు ప్రతి ధ్వనిలావుంది.

“పిచ్చి వసూ ! ఇంతటి బడబాగ్గితో ఎలా వేగావు ఇన్నాళ్ళ నుండి ...” అని ఓ నిమిషమాగి - “వసూ ! నేనొకటి అడగనా ? నువ్వు ‘ఊ’ అంటే నీతోబాటే జీవితాంతం అడుగులు వేస్తాను. సాయం కాలం అన్నావే ఆ క్షణాన్ని చిరంజీవిగా చేసుకుని ఆ పందిరికింద కాపురం వుందా-”

“కాని రత్నాకర్ ! నన్ను ... నాకు అదికాదు ... నేనూ” - చెప్పలేక పోయింది వసుధ.

“నాకు తెలుసు వసూ! నువ్వు నాదానివయినా నేను నిన్ను తాకను. నన్ను నమ్ము. ఇద్దరం హాయిగా స్నేహితులుగా వుందా -”

ఇది నిజమా - అని అడిగాయి ఆమెకళ్ళు.

ఔనన్నాయి అతడి చూపులు.

—సింహాద్రి అప్పన్నను చూశాక దంపతులు ఆరకు వెళ్ళారు. మచ్ ఖండ్ జలపాత సౌందర్యం ఆస్వాదించాక పూరీ జగన్నాథం దర్శించారు. భువనేశ్వరం ముగించుకుని కోణార్కా చేరారు.

సూర్యరథం చూశారు. అవతల మైథున శిల్పాలను చూచి ఆమె ముడుచుకుపోతే రత్నాకర్ వివరించాడు.

“జీవితాన్ని దోసిళ్ళనిండా ఎత్తి తాగిన జాతిమాత్రమే సృష్టించ గలవీ శిల్పాలు. జీవితానికి నాలుగు గమ్యాలను నిర్ణయించి, అందులో కామం ఒకటిగా గుర్తించి, అన్నిటితోబాటు దానినీ నిండుగా సీతిబద్ధంగా పరిపూర్ణంగా అనుభవించాక, ఈ శరీరపు పరిధినుండి ఎగరడానికి, హారి జాంటల్ ప్లేనులో అత్యంత వేగం పుంజుకున్నాక వర్టికల్ టేకాఫ్ కు ఒక ప్రయత్నం చేయమని వానప్రస్థం అంటూ ఒక దశను నిర్దేశించిన వివేక పంతమయిన నాగరికతయొక్క యవ్వనపు పండువెన్నెల ఇది. ఈ శిల్పాలను మన ఈనాటి మూసుకుపోయిన దృష్టితో, నీరసపడిపోయిన జపసత్యా

అతో మేడిపండులాంటి నీతి కళ్ళద్దాలతో చూస్తే అర్థంకావు. మనిషి అంత రాంతరాల్లోకి వెళ్ళి దర్శించిన ద్రష్టలు సృష్టించిన వ్యవస్థలో శరీరానికి తగు ప్రాధాన్యం ఇచ్చారు. శరీరాన్ని తోసిరాజనలేదు - అలాగని అవసరానికి మించి ఆరాధించనూలేదు. భోగాన్ని యోగాన్ని ఒకే ఏకాగ్రతతో చూచి, దానినుండి దీనికి క్వంటమ్ లీప్ చేసిన మహామనీషులు వదలివెళ్ళిన గుర్తు లివి —”

కోణార్కనుండి కలకత్తా, బేలూరు, కాశి, డార్జిలింగ్, ఆగ్రాల తర్వాత ఖజురహో చేరారు.

అక్కడొక శిల్పందగ్గర నిలబడి చెప్పాడు రత్నాకర్. “భోగికాక యోగికాలేడనడానికి ఇవి సాక్ష్యాలు. ఆత్మ పరమాత్మల సంయోగానికి, ప్రీ పురుష సంయోగానికి సారూప్యం వుందంటే ‘శివ శివా !’ అన్నిస్తుంది. ‘బాప్’ అనాలన్నిస్తుంది. ఎందుకంటే నరనారీ సంయోగాన్ని మనం దైవ త్యానికి దారితీసే సోపాన స్థాయినుండి, జంతుక్రీడ స్థాయికి దిగజారుచు కున్నాం గనుక .... తన అర్థశరీరంతో కలిసి కరిగి ఏకాత్మను పొంద గలిగే శక్తిని మనిషికిచ్చేదీ, సృష్టి కార్యక్రమంలో భగవంతుడి ప్రక్కన నిలబడనిచ్చేదీ అయిన ఈకేళి నిజంగా యోగతుల్యం గనుకనే ఆన్నిమతాలూ దీనికి కొన్ని నిబంధనల నేర్పరచాయి. ఆ నీతుల వెలుపల కలయికలను గర్హించాయి. ఆగర్హించడం ఈ కలయిక నికృష్టమైనదని కాదు, ఇంతటి పవిత్రమైన దానిని అధోగతిపాలు చేయరాదని శరీరాన్ని అధిగమించే శక్తిని శరీరానికి ఖానిన కావడానికి వాడుకోరాదని వాళ్ళు శాసించారు. ఎగరడానికి రెక్కలు కావాలి. కాని అవి నడకకు అడ్డొచ్చే బరువులు కాకూడదు కదా !,

“నాకంతా ఆయోమయంగా వుంది.” అంది వసుధ.

“ఔను, అయమంటేనే ఇనుము, ఆ ఇనుపరెక్కల గురించే నేచెప్పింది” అన్నాడు రత్నాకర్. ఆమె కదీ అర్థంకాలేదు.

ఇలా ఒక్కొక్క ఆనుభవమూ గడుస్తుంటే లోలోపల సహస్రదళ  
పద్మంలాంటిదాని రేక లొక్కొక్కటి విచ్చుకుంటున్నట్లుంది వసుధకు.

ప్రతిరాత్రి ఆమె భయం అబద్ధం అయ్యేది.

అవతల మంచమీద రత్నాకర్ హాయిగా నిద్రపోయేవాడు.

మళ్ళీ ఊరు చేరారు. హాస్టల్ వదలి మూడునెలలవస్తున్నాయి.  
అప్పుడప్పుడు నీలవచ్చి వెళ్తుండేది.

“ఉద్యోగం చేయనా, మాననా?” అని ఆడిగితే - “నీకెలా  
బాగుంటే అలా చేయి -” అన్నాడు రత్నాకర్.

ఆమె ఇంకా పనిచేస్తూనే వుంది. వసుధకు జీవితం అనంతనీలా కాశం  
కింద పంటకొచ్చిన చేలు చూలాలిలా వుంది.

ఒక ఆదివారం సాయంకాలం వాళ్ళు నృత్యప్రదర్శనకు వెళ్ళారు.  
భార్యాభర్తలయిన సుప్రసిద్ధ నర్తకీనర్తకులు ప్రదర్శించిన ఆనాటి కార్య  
క్రమం విలక్షణంగా వుండింది.

భామాకలాపం. దశావతారాలు, తరంగం అయింతర్వాత అర్థనారీశ్వర  
నృత్యం ప్రకటించారు. తెరముందుకు వచ్చిన నాట్యాచార్యుడు ఆ నృత్య  
ప్రాధాన్యాన్ని వివరిస్తూ ‘మందారమాలాకలితాలక శివ, అనగా పార్వతి,  
కపాలమాలాంకిత కంధరుడు శివుడు. దివ్యాంబర ఆమె; దిగంబరు డాతడు.  
ప్రపంచ నృష్టికొరకు రసోత్పాదకౌలయిన శృంగార ముద్రలను సమ్మోహ  
నంగా పట్టిన లాస్యం శివది; సమస్తమూ సంహారం చేయడానికి మూడవ  
కన్ను తెరిచిన ఉద్ధవతాండవ నృత్యం శివునిది. ఆమె శివాన్విత : ఆతడు  
శివాన్వితుడు. పరస్పర వైరుధ్యాలుగా కన్పించే రెండు మహాశక్తుల ఏకైక  
చైతన్యాన్ని దృశ్యంగా చూపడమే ఈ నృత్యం యొక్క ధ్యేయం.  
అన్నాడు.

తెర లేచింది.

‘సకల భువనములాంగికముగా’ శంకరాడు - “పదునాల్గు లోకముల నతులితంబైన యద్వైతమే మ్రోగ” గా శంకరీ, నాట్యం చేయసాగారు.

తకతకిట, తకతకిట, తకతకిట, తకిటతక - నట్టువంగం, మృదంగం, గాత్రం, నృత్యం కలిసి రసార్ణవమై పొంగసాగింది.

“కనుబొమ్మలో మధురగమనములు నడయాడ

గనుపాపలో గౌరి కసి నవ్వు బింబింప కనుచూపులను తరుణ కౌతుకము జుంబింప

గడగి మూడవకంట గటికనిప్పులురాల” అయ్య ఆడినది శివతాండమట !

‘ఆడినది గిరికన్నె యల మారుతమట్లు బాడినది సెలకన్నె పకపకా నవ్వివట్లు -

- గగనవనమున విచ్చికొనిన జలదంబట్లు

వనమునకు బారాడు వాతపోతంబట్లు - అమ్మ ఆడినది శివాలాస్యంబట.

‘ఓహోహో, యూహాతీతంబీ యానందం బిలాతలంబున అన్నట్లు వారొడలు మరచి ఆడుతుంటే ప్రేక్షకులందరూ హిమాలయాల సానువుల మీద కూర్చున్నారు.

జగత్ సృష్టి విలయాలకు సంకేతాలయిన ఆ నర్తనం దృశ్యమై, శ్రవ్యమై, గంధమై, స్పర్శనీయమై, వాచ్యమై - అన్నిటికీ అతీతమై, అందరిలోనూ అణోరణీయానయి, అందరినీ మహతోమహీయానుగా చేసింది ఒక యుగ కీణకాలం.

ఆ అనుభవం ముగిసి చప్పట్లతో అందరూ దిగివచ్చేసరికి - వసుధ కూడా చప్పట్లు కొట్టబోయింది.

కాని తన కుడిచేయి రత్నాకర్ ఒడిలో వుండటం గమనించింది. రత్నాకర్ అర్ధతాదృక్కులలో తడిసిన ఆమె నెమ్మదిగా తనచేతిని వెనక్కు తీసుకుంది.

ఆ రాత్రి చాలాసేపు ఆతడు నాట్యం గురించి చెబుతుంటే వింటూనే నిద్రపోయింది వసుధ. ఆమె మీద దుప్పటి కప్పి తన మంచం మీదికి వచ్చి పడుకున్నాడు.

- దసరాలప్పుడు మైసూరు వెళ్ళాడు. అక్కడనుండి మధుర చేరారు.

మధురలో 'ఉద్యద్భాను సహస్రకోటి సదృశ, శివవామభాగనిలయ' అయిన మీనాక్షిదేవి సోమవారపు వజ్రకీరీటాలంకారాన్ని తనివితీర చూశారు.

ఆ కోవెలలో ఒక కోనేరుది. దానికి 'బంగారు తామరకోనేరని, పేరు. ప్రాచీనకాలంలో కౌవ్యాలను ఆ నీటిమీద వదలిపెట్టి ఆవి గనుక తేలితే ఉత్తమ కావ్యంగా పరిగణించేవారట. మునిగినది, మునగదగినదే అనుకునేవారట.

అది విని రత్నాకర్ - "ఈనాటి మన సాహిత్యమణులను గనుక ఆ విధంగా వదలిపెడితే, ఈ కోనేటి నీళ్ళన్నీ లేచి పారిపోతాయేమో -" నన్నాడు. గలగలమని కావేరిలా నవ్వింది వసుధ.

కోడైకానల్ సిల్వర్ కేసేడ్ జలపాతందగ్గర వసుధను ఫోటో తీశాడతడు. కోకర్నవాక్ నుండి టెలిస్కోప్ ద్వారా వైగై అనకట్ట చూశాడు. మేఘాలచాటు సూర్యోదయాన్ని ముచ్చటగా ఆనందించారు.

అక్కడనుండి కన్యాకుమారి చేరారు.

అడుగుపెట్టగానే ఆ వూళ్ళో ఏదో అలౌకికంగా అనిపించింది వసుధకు. తాము దిగిన హోటల్ ఎదుటే మూడు సముద్రాల సంగమ" వుండడం చూచి ఆమె మనసు ఎగిరి గంతేసింది. ఇది నా దేశపు భూభాగపు

చీవరి భాగం - అనుకుంటే మనసులో ఏవేవో భావాలు పొడ సూపాయి. కన్యాకుమారి ఆలయం గాంధీ మండపం చూచారు.

ఎగసెగసిపడే ఈ సముద్రాల మద్య, నిశ్చలంగా ఎత్తుగా ఆ శిల; దీనిలో భాగమయి కూడా, కానట్టుగా కానవచ్చే ఆ శిలపై వివేకానంద మందిరం ! ఇంత సముద్రాన్ని ఈది, ఆ శిలపై మూడురోజుల ఏకాగ్రత తర్వాత వివేకానందుడు జ్ఞానోదయం పొందిన పవిత్ర స్థలం.

ఫెర్రీమీద ఎక్కి వసుధ, రత్నాకర్ శిలమీదకు చేరారు. శ్రీపాదశిల. వివేకానందుడి విగ్రహం, ధ్యానమందిరం చూచి పులకించారు. పుస్తకాలు, ఏవో పటాలు కొన్నారు. రెండుమూడు గంటలు తన్మయత్వంలో గడిపారు. భారతీయ ఆత్మ ఇంకా జాగరితంగానే వుంది అన్నభావం వెచ్చగా ఊపిరిలా స్మర్శించే ఆ వాతావరణంలో మౌనంగా గడిపారీద్యరూ.

సాయంకాలం ఆరవుతోంది. అలల ఉధృతం ఎక్కువవుతోంది. “ఫెర్రీ అఖరి ట్రిప్ ఇది - త్వరగా పదండి,” అంటూ వలంటీర్లు తొందర పెట్టసాగారు. యాత్రికులు బిలబిలమంటూ ఫెర్రీవైపు పరుగెత్తసాగారు.

చీవరిదాకా వుండిన రత్నాకర్, వసుధ లిద్దరూ పరుగుపరుగున వచ్చి ఫెర్రీలోకి గెంతారు. ఫెర్రీ కదిలింది క్రిక్కిరిసిన ఫెర్రీలో గుమ్మం దగ్గర ఒకరిప్రక్కన ఒకరుగా నిల్చున్నారు వారిద్దరూ.

హోరుమంటూ మోదుతున్నాయి అలలు.

ఆక్కడినుండి వెళ్ళడాని కిష్టంలేక వెళ్తున్నట్లుగా ముక్కుతూ మూలుగుతూ తిరిగింది ఫెర్రీ భారత భూభాగం వైపు

చీరకుచ్చిళ్ళు వదులయినట్లనిపిస్తే సర్దుకోబోయింది వసుధ.

నిలువెత్తు అలలపోటుకు, ఫెర్రీ పైకి ఉయ్యాలవలె లేచి ఒక వైపుకు వంగి ఇంకొకవైపుకు సర్దుకునేలోగా,

పట్టుతప్పిన వసుధ -

'రత్నా' అంటూ

సముద్రంలోకి పడింది.

అయ్యో అయ్యో అని వందలమంది రోదించగా -

ఒక్కక్షణం తనపక్కనుండి మరుక్షణం వసుధ లేకపోవడంతో మెదడు మొద్దుబారినట్లయిన రత్నాకర్ క్షణం ఆలసించకుండా నీటిలోకి దూకగా -

ఫెర్రీ డ్రైవర్ లాఘవంగా ఫెర్రీని ముందుకు నడవగా - భయంకరమైన జలకంపాలలో మునుగుతూ, తేలుతూ ఆ నల్లటినీటి తాండవనృత్య హేలలో దగ్గరవుతూ, దూరమవుతున్న వసుధను చూచుకుంటూ రత్నాకర్ తన అనుభవాన్నంతా వినియోగించి, తనశక్తినంతా కూడగట్టుకుని, తన ప్రాణాన్నే ఒడ్డి. ఈది, అలలుదాటి వసుధ జుత్తునందుకున్నాడు.

ఆమెను లాక్కుని స్మారకశిలవైపు వెళ్ళబోతుండగా ఫెర్రీనుండి విసిరిన 'లైఫ్ బాట్' ఎదురయింది.

- దానినందుకుని ఆమె పొట్టకింద 'బాట్' నుంచి, తనపక్కకామెను లాక్కుని, కుడిచేతి చుట్టలో ఆమెను బంధించి, లాక్కుంటూ, ఈదుతూ ఫెర్రీ చేరాడు రత్నాకర్.

ఫెర్రీ పెద్ద ఆశ్చర్యార్థకం అయింది ....

- రాత్రి తొమ్మిదిన్నర గంటలవేళ, హోటల్ లో మంచంమీద, వెచ్చటి రగ్గులమధ్య పడుకుని వుంది ఆమె.

"చాలా miraculous అండీ ! ఈమె నార్మల్ గా వుంది. నీళ్ళు కక్కించిన తర్వాత కలిగిన సీరసం వుందంటే ... నిద్రపోనివ్వండి -" అని డాక్టరు చెప్పివెళ్ళి రెండు గంటలయింది.

రత్నాకర్ ఆమెనే చూస్తూ కూర్చున్నాడు పక్కన కుర్చీలో.

తడిసి ఎండిన ముంగురులు ఫాన్ గాలికి కదలాడుతున్నాయి.

తనే ఆమె నుదుట దిద్దిన కుంకుమ నిర్మలంగా మెరుస్తున్నది.

లేచాడు. పచారు చేశాడు, కూర్చున్నాడు. పదకొండయింది. వసుధ కళ్ళు తెరవలేదేమో.

- అతడు లేచి వరండాలోకి వెళ్ళి నిల్చున్నాడు దూరాన నల్లగా కన్పిస్తున్న సముద్రాన్ని చూస్తూ.

అంత ఘోషలోనూ -

“రత్నా!” అన్న పిలుపు మెరుపై తాకగా ఒక్క ఉదుటున ఎగిరి, మంచం ప్రక్కన చేరాడు.

ఆమె కళ్ళు తెరిచింది. “రత్నా!” - రగ్గు విడిలించి చేయిజాపింది.

ఆమె చేతిని తన రెండుచేతులమధ్యకు తీసుకున్నాడు రత్నాకర్.

ఆమె లేచి కూచుంది.

ప్లాస్ట్లోంచి వేడి పాలను గ్లాసులో పోసి నోటి కందించాడు.

నెమ్మదిగా తాగింది. బరువు, మత్తు, నెమ్మదిగా మంచం అంచుకు జరిగి క్రింద పాదాలు ఆనించబోతే. ‘వద్దు వద్దు - నీరసంగా వుంటుందేమో’ అన్నాడతడు.

నవ్విందామె.

లేచి నిలబడింది. ప్రక్కనే నిలబడిన రత్నాకర్ భుజంమీద ఆనుకుని, అడుగు మీద అడుగువేస్తూ నడిచింది. ఇద్దరూ వరండాలోకి వెళ్ళారు.

వాలు పేము కుర్చీలో ఆమెను కూర్చోమన్నాడు.

“నువ్వు కూచో” - అందామె.

అతడు కూచున్నాడు. రత్నాకరుడి ఒడిలోకి ఒదిగి ఒదిగి కూచింది  
వసుధ.

కడలి తన చేతుల నాప్యాయంగా పుడమిచుట్టూ అల్లింది. పుడమి  
పులకరించి కరిగి కడలిలోకి జారిపోతున్నది.

అది కన్యాకుమారి



సీజర్ మొరిగింది.

వసుధ ప్రస్తుతంకోకి వచ్చింది. ముందుగది నుండి వరండాలో  
వచ్చి నిల్చింది.

“ప్రోక్టోలోకి రత్నాకర్ కారాచ్చి ఆగింది.

